

Esigezi tal-Ewwel Qari tal-Ewwel Hadd tal-Avvent (Sena Ċ)

Qari mill-Ktieb tal-Profeta Ġeremija (Ġer 33:14-16)

Ara, għad jiġu jiem
– oraklu tal-Mulej –
meta ngib fuq dar Izrael u dar Ġuda
l-ġid li wegħedthom.
F'dawk il-jiem u f'dak iż-żmien
intalla' min-nisel ta' David rimja tas-sewwa,
bniedem li jagħmel il-ġustizzja u s-sewwa fil-pajjiż.
F'dawk il-jiem Ġuda jinheles
u Ġerusalemm tgħammar b'moħħha mistrieh,
u għalhekk isejħulha:
Il-Mulej is-sewwa tagħna.

Il-Kelma tal-Mulej.
R/. Irroddu ħajr lil Alla.

Fil-ktieb tal-Profeta Ġeremija, fil-kapitlu 23:5
digà nsibu xi haġa simili għal dan il-qari:

**Araw, għad jasal żmien,
oraklu tal-Mulej,
meta nqajjem lil David rimja ġusta,
li jsaltan ta' sultan,
u jmexxi bil-għaqal
u jagħmel is-sewwa u l-ħaqq fil-pajjiż.
(Ġer 23:5)**

Dan il-qari ukoll ma nsibuhx fit-traduzzjoni
tal-bibbja bil-Grieg u allura x'aktarx
li kien miżjud mal-originali wara
l-eżilju meta l-kundizzjonijiet koroh tal-ħajja
għamluha meħtieġa li jkun hemm tama ġdida
għall-poplu kollu.

Min qed jitkellem? Huwa Alla li qed jitkellem f'dan l-oraklu. Alla ser inaddaf lill-poplu tiegħu u jaħfrilhom il-ħażen tagħhom. F'dan il-jum fil-futur, il-belt ta' Ġerusalem se tkun għall-Mulej isem ta' ferħ, tifħir, u dekorazzjoni glorjuża murija bi kburija lill-ġnus kollha, li se jisimghu it-tjubija ta' YHWH mal-poplu tal-Patt. Minħabba din it-tjubija u sliem, il-ġnus se jirtogħdu: tant hu hekk li jistgħu saħansitra jiġu huma nfushom biex iqimu lil YHWH.

Formula estiza ta' kif jitkellem “messaggier” tipprovdi l-isfond għal dan l-oraklu. Fiha, il-kompilatur jippreżenta lil Alla jiġbed l-attenzjoni għall-fatt li djar ta' Ġerusalem—inklużi dawk li jappartjenu għall-palazz irjali—tkissru biex isaħħu l-ħajt tal-belt kontra attakkanti Kaldej, u ukoll li rġiel li jiddefendu l-belt qed jimlew il-fdalijiet bil-katavri tal-vittmi tal-gwerra. Alla jgħid li n-nies inqattlu minħabba r-rabja tiegħu u li wiċċu mdawwar in-naħa 'l ohra minħabba l-ħażen kollu li wettaq il-ġens.

Dan l-oraklu, bħal dak ta' qabel f'kapitlu 23:5, jiġi għand Ġeremija waqt li hu magħluq fil-qorti tal-għassa. Jista' jkun li hu f'dan iż-żmien ukoll li ingħata lill-udjenza li hu l-ġens ta' Ġuda.

Nharsu iktar mill-qrib lejn il-qari:

Darbtejn insibu l-frazi: “f'dawk il-jiem.”

Hija frazi użata hafna mill-Profeta Ġeremija: madwar hmistax-il darba. Hafna drabi hija użata biex tagħmel enfasi fuq iż-żmien sabiħ li ġej. Mhijiex frazi li titkellem fuq il-futur eskatologiku, jiġifieri fuq iż-żminijiet wara l-mewt, imma għal żmien li ġej fl-istorja stess. Hija xewqa għall-**Messjanizmu**.

X'inhu l-“Messjanizmu”?

Il-Messjanizmu huwa t-tama tal-Lhud li jerga' jasal żmien tad-deheb fil-ġejjieni qrib, li jerga' jqajjem miegħu ż-żmien tad-deheb tal-passat, jiġifieri, iż-żmien tas-saltna kif mmexxija mis-Sultan David.



Il-Messjanizmu huwa l-predikazzjoni ta' "Era tad-Deheb fil-Ġejjieni" li fiha l-figura ċentrali hija "sultan," x'aktarx ta' nisel minn David, u li hu maħtur minn Alla. Kienet tixxandar it-tama li matul iż-"żmien tal-Messija", il-poplu Ebrajk se jiġi vindikat, il-ħażniet tiegħu jiġu rrangati, il-ħażen imnaddaf minn f'nofsu, u l-post legittimu tal-poplu fid-dinja jkun assigurat. Il-Messija se jippronunzja d-dannu fuq l-għedewwa ta' Izrael; se jagħti premju u kastig fil-verità u fil-gustizzja; u se jservi bħala sultan ideali li jmexxi lid-dinja kollha.

Wiehed għandu jzomm f'moħħu li f'dan il-ktieb ta' Ġeremija hemm spirtu kontra d-dinastija Davidika, imqanqla minn skuntentizza kkawżata mill-imġieba negattiva tal-aħħar slaten ta' Ġuda u n-nuqqas ta' attenzjoni tagħhom għall-impenji tal-Patt. Din it-tendenza waslet ukoll biex tiġi relativizzata l-wegħda li s-sultan kien se jappartjeni lid-dinastija Davidika, biex minflok jissostitwiha u tkun skond "il-qalb ta' Alla" (Ġer 3:15). Dan it-test jirrifletti dak li nsibu f'kitbiet oħra rigward is-sultan b'mod li l-belt divina tkun imbierka:

Ikun imbierka il-Mulej, Alla tiegħek, li tgħaxxaq bik u qieghdek fuq it-tron ta' Izrael, għaliex il-Mulej dejjem ħabb lil Izrael u għamlek sultan fuqhom biex tagħmel il-ħaqq u l-gustizzja.

(1 Re 10:9)

Kbira tkun setegħtu,
u s-sliem bla qjies
fuq it-tron ta' David u s-saltna tiegħu.
Hu jwettaqha u jsaħħahha
bil-ħaqq u s-sewwa,
minn issa u għal dejjem.
Il-ħegġa tal-Mulej tal-eżerċti tagħmel dan.
(Iż 9:6)

O Alla, agħti lis-sultan il-ħaqq tiegħek,
il-ġustizzja tiegħek lil bin is-sultan,
biex jiġġudika l-poplu tiegħek bil-ġustizzja,
u bil-ħaqq l-imsejknin tiegħek.
Jinżel mill-muntanji s-sliem lill-poplu,
tinżel mill-għoljiet il-ġustizzja.
Hu jħares id-dritt tal-imsejknin tal-poplu,
isalva l-fqajrin u jrażżan 'il min jgħakkishom.
(Salm 72:1-4)

Għandna l-wegħda li l-Mulej ser igib “dar Izrael u dar Ġuda”. Kif jgħid it-test stess, din id-dar ser ittella’ “rimja tas-sewwa” li temfasizza mhux biss il-legittimità tad-dixxendenti imma, aktar minn hekk, attitudni pożittiva rigward il-Patt li huma kienu għamli. L-irwol kien li “jagħmel il-ġustizzja u s-sewwa fil-pajjiż”.

Skond il-profeta Ġeremija stess, fi ftit kapitli qabel, dan kien xogħol is-sultan:

**Tahseb int li qieghed issaltan,
ghax miklub għaċ-ċedru?
Jaqaw missierek ma kienx jiekol u jixrob?
Ma kienx jagħmel il-ħaqq u s-sewwa,
u kellu r-riżq?
Kien jagħmel il-ħaqq mal-maghkus,
u kellu r-riżq
u mal-fqir;
Mhux dan ifisser tagħraf lili?
Oraklu tal-Mulej.
(Ġer 22:15-16)**

“Intalla’ min-nisel ta’ David rimja tas-sewwa.”

Permezz tal-frazi “rimja tas-sewwa,” il-profeta qed jalludi li hadd mir-rejiet li kien hemm hajjin ma’ huma tajbin, jew denji, imma huwa l-Mulej li ser iqajjem lil din il-persuna, jew Messija.

Fejn tisemma' “rimja gusta”, naraw li Ġeremija qiegħed indirettament jikkundanna lil Ġeħojakim, li kien l-aktar sultan ingust (ara 22:13–17), u v 6b qiegħed indirettament jikkundanna lil Sedekija, li ma għexx skont it-tifsira ta’ ismu, jigifieri,

“Is-sewwa tiegħi hu l-Mulej.”

Forsi Ġeremija qed jgħid li s-sultan futur se jkun differenti minn dawn it-tnejn!

Konklużjoni

Ghalkemm il-poplu kien 'il boghod minn Alla, xorta wahda Alla ma jabbandunax lill-poplu tiegħu u jwiegħed li ser jibgħatlu sultan li ser ikun ferm aħjar –li ser ikun “bniedem ġust.”

Nitolbu lill-Mulej biex aħna u nibdew din il-mixja tal-Avvent ikollna qalbna miftuħa biex nippreparaw għall-migja tiegħu.

Nikkonkludi bil-kliem tas-salmista li ser nisimghu fil-Liturġija tal-Ewwel Hadd tal-Avvent:

Salm 24(25):4bc-5ab,8-9,10,14

Triqatek, Mulej, għarrafni,
il-mogħdijiet tiegħek għallimni.
Mexxini fis-sewwa tiegħek u għallimni,
għax int Alla tas-salvazzjoni tiegħi. R/.

Tajjeb u sewwa l-Mulej;
għalhekk juri triqtu lill-ħatja.
Imexxi l-imsejkna fis-sewwa,
jgħallem lill-fqajrin it-triq tiegħu. R/.

Il-mogħdijiet tal-Mulej kollhom tjieba u fedeltà
għal min iħares il-patt u l-liġijiet tiegħu.
Midhla l-Mulej ta' dawk li jibz'għu minnu,
lilhom jgħarraf il-patt tiegħu. R/.